
Shukayamasamvade Shivalingarchana Mahimavarnanam

ಶುಕಯಮಸಂವಾದೇ ಶಿವಲಿಂಗಾರ್ಚನಮಹಿಮವರ್ಣನಂ

Document Information



Text title : Shukayamasamvade Shivalingarchana Mahimavarnanam

File name : shivalingArchanamahimavarNanamshukayamasaMvAde.itx

Category : shiva, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | harAkhyah tRitIyAMshaH | pUrvArdham | adhyAyaH
17| 28-114 ||

Latest update : May 6, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 6, 2023

sanskritdocuments.org

ಶುಕಯಮಸಂವಾದೇ ಶಿವಲಿಂಗಾರ್ಚನಮಹಿಮವರ್ಣನಂ



ಅಪಾರಪುಣ್ಯನಿಧಯೋ ಯೇನ ಪುಣ್ಯೈಃ ಸಮಾರ್ಜಿತಾಃ .
ತಸ್ಯೈವ ತಾವದ್ವಿಶ್ವಾಸಃ ಶಿವಲಿಂಗಾರ್ಚನೇ ಯಮು .. 1..
ಕಲ್ಪಾವಸಾನಪರ್ಯಂತಂ ಧರ್ಮೈಶ್ಚೇತ್ ದಿನಯಾಪನಂ .
ತದಾ ಕಥಶ್ಚಿದ್ವಿಶ್ವಾಸೋ ಜಾಯತೇ ಶಂಕರಾರ್ಚನೇ .. 2..
ಸುಲಭಂ ಪುಣ್ಯಪುಂಜಾನಾಂ ಶ್ರೀಮೃತ್ಯುಂಜಯಪೂಜನಂ .
ಅನ್ಯೇಷಾಂ ದುರ್ಲಭಂ ತಾವತ್ ತದೇವ ಶಿವಪೂಜನಂ .. 3..
ಸುಮೇರುಶಿಖರಸ್ಥಾನಾಂ ಚಂದ್ರೇಣ ಸಹ ಸಂಸ್ಥಿತಿಃ .
ಪಾತಾಲವಾಸಿನಾಂ ಸಾ ತು ದುಲೇಭಾ ಸ್ಯಾತ್ ತಥಾ ಖಲು .. 4..
ಅತಃ ಶಿವಾರಾಧನೇಽಪಿ ವಿಘ್ನಾಃ ಸಂಭಾವಿತಾಸ್ತತಃ .
ತತ್ಕಾರ್ಯಮಪ್ರಮಾದೇನ ಪ್ರಮಾದೇ ಕುಗತಿರ್ಭವೇತ್ .. 5..
ಅಶಾಂಕರಾಗಾರನಾರೀನರನೀರಾವಲೋಕನೇ .
ನಿಮೀಲ್ಯ ಲೋಚನೇ ಪಶ್ಯಾತ್ ಕುರ್ಯಾತ್ ಸೂರ್ಯವಿಲೋಕನಂ .. 6..
ಅಶಾಂಕರಶರೀರಾಣಿ ದೃಷ್ಟ್ವಾ ನಾರಕಿಣಾಮಿತಿ .
ದೃಷ್ಟ್ವಾ ಭಾನುಂ ವಿಶಿಷ್ಟಶ್ಚೇತ್ ದೂರಂ ಭಾತ್ಯಪಿ ಧಾವತಿ .. 7..
ಶಿವನೇತ್ರತ್ವಬುದ್ಧೇವ ಕರ್ತವ್ಯಂ ಭಾನುದರ್ಶನಂ .
ಅನ್ಯಥಾ ಧೀರ್ಯದಿ ದದಾ ಪುನರ್ನರಕಮಶ್ನುತೇ .. 8..
ತತಃ ಪರಂ ಭಸ್ಮನಾಂಗ ಸಮ್ಯಗುದ್ಘೂಲ್ಯ ಸಾದರಂ .
ಹರಲಿಂಗಾರ್ಚನಂ ಕಾರ್ಯ ಕೃತ್ವಾ ಮುಕ್ತೋ ಭವೇದಘೈಃ .. 9..
ಉದ್ಘೂಲಿತಂ ಭಸ್ಮನಾಂಗಂ ನವಮೇವೋಪಜಾಯತೇ .
ಭಸ್ಮ ಪಾಪಶರೀರಾಣಾಂ ಭಸ್ಮೀಕರಣಸಾಧನಂ .. 10..
ತತ್ಪುಣ್ಯಪರಿಪಾಕೇನ ಭಸ್ಮಾಂಗ ಉಪಯಾಸ್ಯತಿ .
ತಸ್ಮಾದುದ್ಘೂಲನೇನಾನ್ಯತ್ ನವಾಂಗಮುಪಜಾಯತೇ .. 11..
ಪ್ರವಿಷ್ಟಾ ರೋಮಕೂಪೇಷು ಶರೀರಸ್ಥೇಷು ಕೋಟಿಶಃ .
ಲಿಂಗಾನಿ ಜನಯತ್ಯೇವ ತದಂತೇ ಭೂತಿಮುತ್ತಮಾಂ .. 12..
ಮನ್ಯೇ ಲಿಂಗಮಯಂ ಕಾಯಂ ವಿಭೂತ್ಯದಧೂಲನಾನ್ಮಮ .
ತದಂಗಂ ಚರಲಿಂಗಂ ಸ್ಯಾದುತ್ತಂಗಂ ಚೇತನಾಶ್ರಯಂ .. 13..

ಅಚೇತನಾನಿ ಲಿಂಗಾನಿ ಕಾಶ್ಮೀರಾದೀನಿ ಕೋಟಿಶಃ .
 ಸಂತಿ ತತ್ಪೂಜನೇ ತಾವತ್ ನ ತಾವತ್ ಫಲಮಶ್ನುತೇ .. 14..
 ಪ್ರತ್ಯಕ್ಷೇಣ ವಿರೂಪಾಕ್ಷಶಾಂಭವಾಕಾರಮಾಶ್ರಿತಃ .
 ಗೃಹ್ಣಾತಿ ಫಲಮನ್ನಂ ವಾ ನೀರಂ ವಾ ಪುಷ್ಪಮೇವ ವಾ .. 15..
 ಲಿಂಗಾರ್ಚಕಸ್ಯ ಮಹಿಮಾ ತಸ್ಯ ಲಿಂಗಾರ್ಚನಸ್ಯ ವಾ .
 ವೇದಃ ಕಥಂಚಿಜ್ಞಾನಾತಿ ನ ವಿಜಾನಾತಿ ವಾ ಯಮಃ .. 16..
 ಶಾಂಕರಾಗ್ರೇಸರಸ್ಯಾಂಗಂ ವಿಭೂತಿಪರಿವೇಷ್ಟಿತಂ .
 ದೃಷ್ಟ್ವಾ ಭೂತಪತಿಸ್ತಾವತ್ ನೃತ್ಯತ್ಯಂಬಿಕಯಾ ಸಹ .. 17..
 ಅಭೂತಪೂರ್ವಮೇವೇದಂ ಚರರಿಂಗಮಿತಿ ಶಶ್ರುತಂ .
 ಶೈವಾಂಗಮುತ್ತಮಾಂಗಂ ತು ತಸ್ಯ ಲಿಂಗಮನುತ್ತಮಂ .. 18..
 ಬಹುದ್ವಯಪ್ರಸಾರೇಣ ಲಿಂಗಾಕಾರತಯಾ ಪರಂ .
 ಉತ್ತಮಾಂಗಂ ದೃಶ್ಯಮಾನಂ ತಸ್ಯ ಲಿಂಗಮಿತಿ ಸ್ಮೃತಂ .. 19..
 ಅರ್ಪಿತಂ ಚರಲಿಂಗೇಷು ಸಾಕ್ಷಾದ್ಭಕ್ತಂ ಮಹೇಶ್ವರಃ .
 ತತಃ ಸ್ಥಾವರಲಿಂಗೇಷು ನ ತಥಾ ಶಿವ ಸನ್ನಿಧಿಃ .. 20..
 ರತ್ನಲಿಂಗಂ ಶ್ರುತಿಪ್ರೋಕ್ತಂ ರತ್ನಂ ಶಾಂಭವಪುಂಗವಃ .
 ಅತಸ್ತದಾತ್ಮಕಂ ಲಿಂಗ ಲಿಂಗೋತ್ತಮಮಿತಿ ಸ್ಮೃತಂ .. 21..
 ಯಸ್ಯ ಶಾಂಭವಲಿಂಗೇಷು ನ ಭಕ್ತಿರುಪಜಾಯತೇ .
 ತೇನ ಸ್ಥಾವರಲಿಂಗೇಷು ಪೂಜಾ ಕಾರ್ಯಾ ಪ್ರಯತ್ನತಃ .. 22..
 ಸ್ಥಾವರಸ್ಯಾಪಿ ಲಿಂಗಸ್ಯ ಪೂಜಾಂ ಕೃತ್ವಾ ತತಃ ಪರಂ .
 ತದರ್ಪಿತೋಪಹಾರೇಣ ಕರ್ತವ್ಯ ಹಾರತೋಷಣಂ .. 23..
 ಭುಂಕ್ತೇ ಹಾರಮುಖಂ ಪ್ರಾಪ್ಯ ಸದಾರೋ ಹರ ಇತ್ಯಪಿ .
 ಶ್ರುತಿಃ ಶ್ರುತಾ ತತೋ ಹಾರಂ ಹಾರಾ ಹಾರೋದರಂ ವಿದುಃ .. 24..
 ಹಾರಮಾಹಾರಮಾಸ್ವಾದ್ಯ ಹಾರೋಽಪಿ ಹರತಾಮಿಯಾತ್ .
 ತತೋ ಹಾರೋ ಹರಃ ಸಾಕ್ಷಾತ್ ತದಾ ಹಾರೋದರಂ ಚ ಸಃ .. 25..
 ಯೇಷಾಂ ನ ಹಾರರೂಪೇಣ ಲಿಂಗೇಷು ನ ದೃಢಾ ಮತಿಃ .
 ತೇನಾರ್ಚನೀಯಂ ತಲ್ಲಿಂಗಂ ಸ್ಥಾವರಂ ಗಿರಿಗಹ್ವರೇ .. 26..
 ಹಾರಾಂತಃಕರಣಾಕಾರಗುಹಾಮಾಶ್ರಿತ್ಯ ಶಂಕರಃ .
 ತಿಷ್ಠತೀತ್ಯವಗಂತವ್ಯಂ ಸಾ ಗುಹಾ ವೇದಬೋಧಿತಾ .. 27..
 ತಸ್ಯಾಂ ಗುಹಾಯಾಂ ಸಂವಿಷ್ಟಮಂಬಿಕಾರಮಣಂ ಪ್ರಭುಂ .
 ಸ್ಮೃತ್ವಾ ಹರ್ಷಾಶ್ರುಧಾರಾಭಿಃ ಧೀರೋ ಹಾರೋಽಮೃತೋ ಭವೇತ್ .. 28..
 ಯಥಾಧಿಕಾರಂ ಲಿಂಗಾರ್ಚಾಂ ಕೃತ್ವಾ ಪಾಪೈರ್ವಿಮುಚ್ಯತೇ .
 ಯಥಾವಿಭವಮೇತಸ್ಯ ಪೂಜಾ ಕಾರ್ಯಾ ವಿಶೇಷತಃ .. 29..

ಶಿವ ಏವ ಯದಾ ಇಷ್ಟಃ ಚಿದಾನಂದಘನಸ್ತದಾ .
ತದರ್ಚನಪರೋ ಭೂಯಾತ್ ನ ಲಿಂಗಾರ್ಚನತತ್ಪರಃ .. 30..
ಶಿವಸನ್ನಿಧಿರಿತ್ಯೇವ ಲಿಂಗಪೂಜಾ ವಿಧೀಯತೇ .
ನ ಚೇತ್ ಸನ್ನಿಹಿತಃ ಸಾಕ್ಷಾತ್ ಕಾರ್ಯಂ ತಸ್ಯೈವ ಪೂಜನಂ .. 31..
ಅತಃ ಪ್ರಕೃತಪಾಪಸ್ಯ ನಾಶಾಯಾಪಿ ಪ್ರಯತ್ನತಃ .
ಶಿವಲಿಂಗಾರ್ಚನಂ ಕಾರ್ಯಂ ತನ್ನಾಶಸ್ತೇನ ಜಾಯತೇ .. 32..
ಪಾಪದಾವಾನಲಸ್ಯಾಯಂ ಶಿವಲಿಂಗಾರ್ಚನಾಂಬುದಃ .
ವಿನಾಶಕೋ ಭವತ್ಯೇವ ಸಭಾಗ್ಯಾನಾಂ ಭವೇತ್ಪಲುಃ .. 33..
ಅತಃ ಪರಂ ಕಾಲಕಾಲಪೂಜಯಾ ಕಾಲಯಾಪನಂ .
ಕರ್ತವ್ಯಂ ಕಾಲನಿಲಯಂ ಕಾಲಕಾಲಂ ಸ್ಮರನ್ ವ್ರಜ .. 34..
-ಇತ್ಯುಕ್ತಂ ತದ್ವಚಃ ಶೃತ್ವಾ ತತ್ಕೃತಂ ಲಿಂಗಪೂಜನಂ .
ತತ್ಸಾಧನಾನಿ ದೃಷ್ಟ್ವಾಪಿ ಯಮಃ ಪ್ರಾಹ ಶುಕಂ ಪ್ರತಿ .. 35.. -
-ಧನ್ಯೋಽಸಿ ಭಾಗ್ಯವಾನೇಕಃ ಭವಾನ್ ಲೋಕೇ ಶುಕಾಧುನಾ .
ಸರ್ವಲೋಕೋಪಕಾರಾಯ ಶಿವಪೂಜಾ ತವೇದೃಶೀ .. 36.. -
ಶಿವಪೂಜಾಸಾಧನಾನಾಂ ಸಾಧನಂ ತಪಸಾಂ ಫಲಂ .
ಏತಾವತ್ಯೇವ ತಪಸಾ ಸರ್ವೇಷಾಂ ಕೃತಕೃತ್ಯತಾ .. 37..
ತ್ವಯಾ ಜನ್ಮಾರ್ಜಿತಾನಂತತಪೋರೂಪೇಣ ಕೇವಲಂ .
ಲಿಂಗಾರ್ಚನಂ ಕೃತಮಿದಂ ಸರ್ವಸಾಧನಲಿದ್ದಿದಂ .. 38..
ಲೋಚನಾನಾಂ ಫಲಮಿದಂ ಶಿವಲಿಂಗವಿಲೋಕನಂ .
ಅರ್ಚಿತಸ್ಯಾಸ್ಯ ಲಿಂಗಸ್ಯ ದರ್ಶನಂ ತು ವಿಶೇಷತಃ .. 39..
ಶಿವಾರಾಧನಸಾಮಗ್ರೀ ದೃಷ್ಟ್ವಾ ಸೇಯಂ ಮುಹುರ್ಮುಹುಃ .
ತನೋತಿ ಪರಮಾನಂದಂ ಸೇಯಮತ್ಯದ್ಭುತಾ ಖಲು .. 40..
ನ ಶಿವಾರ್ಚನಸಾಮಗ್ರೀಪ್ರಭಾವಸ್ಯಾಪಿ ವರ್ಣನಂ .
ಅಪಾರರಸನಾಭಿರ್ವಾ ಶಕ್ಯತೇ ಕರ್ತುಮೇಕದಾ ... 41..
ಕಲ್ಪಿತಾ ರಚನಾ ಸೇಯಂ ತ್ವಯಾ ಶಂಕರಮಂದಿರೇ .
ಅಪಾರತಪಸಾಮೇವ ರಚನಾ ಫಲಮಶ್ನುತೇ .. 42..
ಜನ್ಮ ತೇ ಸಫಲಂ ಮಾತಾ ಧನ್ಯಾ ಧನ್ಯಃ ಪಿತಾ ತವ .
ಶಾಂಭವಸ್ಯ ತ್ವಯಾ ಸಂಗಾತ್ ಧನ್ಯ ಮಾಮಪಿ ಮನ್ಮಹೇ .. 43..
ಭುವನೇಷು ನ ಕುತ್ರಾಪಿ ದೃಷ್ಟಃ ಶಾಂಭಪುಂಗವಃ .
ಏತಾದೃಶಃ ಶಿವರತೋ ದುಲಭಃ ಖಲು ಸರ್ವದಾ .. 44..
ಧನ್ಯಂ ನೇತ್ರಯುಗಂ ಧನ್ಯಂ ಧನ್ಯಂ ಮಮ ಕರದ್ವಯಂ .
ಶಿವಪೂಜನಮಾಮಗ್ರೀಕರಣಾಲೋಕನಾದರಾತ್ .. 45..

ಏತಾದೃಶಮಹಾದೇವಪೂಜಯಾ ಪರಯಾಽನಯಾ .


ಫಲಂ ಶಂಕರಪಾದಾಬ್ಜ ಮಕರಂದತಯಾ ಮತಂ .. 46..

.. ಇತಿ ಶಿವರಹಸ್ಯಾಂತರ್ಗತೇ ಶುಕಯಮಸಂವಾದೇ ಶಿವಲಿಂಗಾರ್ಚನವಿಧಾನವರ್ಣನಂ
ಸಂಪೂರ್ಣಂ ..


-.. ಶ್ರೀಶಿವರಹಸ್ಯಂ . ಹರಾಖ್ಯಾಃ ತೃತೀಯಾಂಶಃ . ಪೂರ್ವಾರ್ಧಂ . ಅಧ್ಯಾಯಃ 17. 28-
114 ..

- .. shrIshivarahasyam . harAkhyah tRRitIyAMshaH . pUrvArdham . adhyAyaH 17. 28-
114 ..

Proofread by Ruma Dewan

——
Shukayamasamvade Shivalingarchana Mahimavarnanam

pdf was typeset on May 6, 2023

——
Please send corrections to sanskrit@cheerful.com

